

వాణి - ఏ స డీ .

అన్న లాక్కొచ్చి యింట్లో పారేళిం తరవాల వాణిగతి చాలా హీనమైపోయింది. కాళ్ళు చేతులూ విరక్కొట్టి కట్టెళి ఆమె నిస్సహాయ స్థితినిచూసి, బాగా యేడిపించి కసితిర్చుకుంటున్నారు; ఇంట్లోవాళ్ళు బైటవాళ్ళుకూడా. కాని వాణి “ స్వార్థ ”. ఎంతవిచారంలోనూ ఆమె “ హ్యూమర్ ” విడవదు.

“ ఓరి మీదుంపల్ తెగా, బోనులో ఎలికను పొడిచినట్టు పొడుస్తున్నారేమర్తా నన్ను ” అని అరుస్తుంది.

“ ఈ బోడిముండ లందరూ నన్నుచూసి అసూయ పడకపోతే, జుట్లు పెంచుకుని తలో మొగాడి వెంటా పడకూడదూ?” అంటుంది.

ఆమె నోటికి వెరిచి యెదురుగుండా ఆమె నేమీ అనడానికి జంకుతారు. సిగ్గు వున్నంతవరకేగాని తారాబాయివలె రోడ్లమీద మొగవాళ్ళ బట్టలు వూడతీసి, వెంకటచలంమల్లే కధలువ్రాస్తీ, గుట్లు బయలుపడేస్తీ, ఎవరికై నా భయమేకద !

వాణిని రెండు నెలల కిందటివరకు ముద్దుగా పెంచారు. పెనిమిటి పోయినాడనే సానుభూతివల్ల ఆమెకేమీ తిండిలోగాని శృంగారంలోగాని లోపంలేకండా, ఆమె తనస్థితిని మరవడానికి సహాయంచేశాడు, ఆమె అన్న నరసింహారావు. నవలలు, ఆడ

న్నే హితులు, మీటింగులు, సినీమాలు, వీటివరకు స్వేచ్ఛనిచ్చి శరీరస్థితిని మరచిపోమ్మన్నారు. కాని ప్రబంధకన్య విరహం మాస్పడానికి చంద్రుణ్ణి, కోవెలనీ, మందమారుతాన్నీ పంపినట్టు ఫలించింది ఆ ప్రయత్నం. ఇంకోడి పెళ్లాన్నెత్తుకపోయి, సర్వమూ అర్పించిన పురాణమూ, ఐదుగురు మొగుళ్లతో తృప్తిపడని వనిత పురాణమూ, పదహారువేల గోపికలకుగ్గాను పదేళ్ల వయసు నించే కామప్రవీణుడైన పురాణమూ ఆవ్యాయంగా చదివింది. 'ప్రణయకథలు వేసుకోము' అని ప్రమాణాలు చేసిన పత్రికల్నే తెప్పించారు. పురాణగాధలున్న సినీమాలే చూడనిచ్చారు. మొగాళ్లరాని మీటింగులకే వెళ్లనిచ్చారు. ఐనా ఎక్కాగో తెలీదు వాణి కొంప ముంచింది.

నీతి నవలల్లో, ఎవత్తా లేచిపోదన్నమాటేగాని, అసలు కథానాయకుడితోనే లేచిపోయినవాళ్లకన్న, యెక్కువ పనులు చేస్తుంది. శ్రీకృష్ణుడికోసం రుక్మిణి విరహమూ, అతను యెత్తుకుపోయిన విధమూ చదువుతోవుంటే, చివరికి పెళ్లి అయిందాలేదా అనేది చాలా స్వల్పవిషయంగా తోస్తుంది.

ఈ పత్రికలు పడే విరహాలూ, లేకీ కోర్కెలూ, మొగాడి మీదివాళ్ల గుడ్డి కావీనమూ, వినికీడి వల్లనే కలిగే తాపజ్వరాలూ, లేచిపోయే నీచపుననితలకి వుండనేవుండవు. యధావిధిగా వివాహ మంత్రాలు పుచ్చురించారా లేదా అని చూసుకుంటారు గాని యీలోపల జరిగే కామజ్వరజనిత దుర్వ్యసనాన్ని గమనించరు. పత్రికల్లో కథల్లో పురాణాల్లో యీ పెళ్లిళ్లసంగతి చదివి, చదివి, దంపతుల సరాగాలూ, ధ్యానించి ధ్యానించి, పురుషవర్షనలు మననకి చేసి చేసి, ఆకథలన్నీ ప్రేమయుత పవిత్ర వివాహ మం

గళవాద్యాలతో అంతంకావడంవల్లనూ, యేకధలోనూ, పత్రిక
 ల్లోనూ, ఆవివాహమైన తరవాత నంగతి, పోట్లాటలూ, పిల్లలూ,
 తిట్లూ, ద్వేషాలూ, జెలసీలూ, చిత్రించకపోవడమువల్లనూ,
 పెళ్లి కావడమూ అంటే గొప్ప భ్రమ యేర్పడదీ ఆమెమనసులో.
 వాస్తవ ప్రపంచంకన్న వూహా ప్రపంచమే సామీప్యమయింది.
 విమలను గుర్రంమీద తీసుకుపోయిన వుదయాదిత్యుడూ, పద్మను
 బుజంమీద మోసుకుపోయిన విక్రమసింహుడూ, హేమలతను
 బంధించిన వజీర్ ఖానూ, స్వర్ణలతను బలాత్కరించిన లాలా
 సింగూ, మొగవేషంలో యుద్ధంచేసిన ప్రేమలతను ఆలింగనం
 చేసుకున్న యుద్ధమల్లుడున్నూ, వీరందరూ ఆమె కళ్ల యెదుట
 తిరుగుతున్నారు. భర్తలంటే యీ సామాన్య వెంకటేశ్వరూ,
 శీతారామయ్యలూ కాక గుర్రాలమీదా, రథాలమీదా మెరిసి
 పోయే యోధాగ్రేసరులుగా తోచారు. ఎవడో తనని కిటికీ
 లోంచి చూడడమూ, మోహించడమూ, కృష్ణుడిపలె తనని
 తటాబున యెత్తుకుని పోవడమూ, ధ్యానించుకునేది. ఆమె అన్న
 నరసింహం, సిసీమాలో నీతికోసం వెతికేవాడు. అతని చెల్లెలు
 రోమాన్సుకోసం వెతికేది. పతివ్రత సీత రాముణ్ణిచూసి రొమ్ము
 విరవడం, ఆహ్వానిస్తున్నట్టు ఆడియన్నువంక చూడడమూ, ఏడ్చే
 ప్పడుకూడా కులకడమూ, రాముడు నన్ను వొదిలేశాడు, పోనీ
 మీరెవరూ అంతమాత్రంవారు లేరాఅన్నట్టు 'వలప్ ట్యూయన్'గా
 చేతులు జూచడమూ అతనికి వికృతంగా కనపళ్ళేదు, ప్రపంచం
 లోని పతివ్రతలందరూ అంతేగనక. ఏనాటకంలానో యముడు
 సావిత్రిని వరించడని అర్థంచేసుకోకండా ఏడుపేగాని ఫిల్ములో
 సావిత్రి యముణ్ణికాదు, ప్రితివాణ్ణి వరించమని, అడుగుతున్నట్టు

నటి నే యెవరికీ వెగటుగా తోచదు. ఎందుకు? ఈ నీతిప్రభువు లకి మాటలు ప్రధానంగాని, ప్రవర్తనకాదు గనక! కాని యిదంతా వాణిని అన్ కాన్ షన్ గా ఇన్ ప్లూయన్సు చేశాయి. ఎక్కడన్నా ఆలింగననం దొరికితేచాలు, శరీరంతో నహా యెగిరి పోవాలని కాచుకుని వుంది, వాణి హృదయం. ఈ లోపున నరసింహారావు అందరితోనూ, తను తన చెల్లెలికి యిచ్చే శిక్షణా, స్వేచ్ఛా, ఆమెశీలమూ, తన ఔదార్యమూ, ప్రకటించుకుంటున్నాడు.

“చూచారా? ఈ కాలంలో స్వేచ్ఛనియ్యకపోయినా తంటాయే, ఇచ్చినా తంటాయే, నావంటి తెలివిగలవాడేచేస్తాడంటే, యిచ్చినట్టా యిస్తాడు, మళ్ళీ నిజంగా యియ్యనూ యియ్యడు, గవర్నమెంటు మోస్తరనుకోండి. అంతేగా స్వేచ్ఛ కూడనివాళ్ళు స్వేచ్ఛకావాలని మారాంపడితే యేచేస్తారు మరి! తెల్లవాళ్ళ దగ్గర్నించి నేర్చుకోవలసింది అది. ఇప్పుడు మా వాణికి ఏం తక్కువ? మళ్ళీ యేపొరబాలన్న జరగడానికి వీలు వుందా?” అంటూ స్త్రీలకు స్వేచ్ఛ కూడదనేవాళ్ళనూ, కావాలనే వాళ్ళనూ ఆందర్నీ హేళన చేస్తున్నాడు.

“ఒకటేనండీ పాయింటు. స్వేచ్ఛ అంటే లైసెన్సు కాదండి, మంచికేగాని చెడ్డకిలేదు. అది తెలుసుకోవాలి. ఆడదాని యిష్టం. ఎక్కడికంటే అక్కడికి దాన్నిపోసిండి. కాని వొంటరిగా యింకోడితో వెళ్ళనీ కూడదు. అదీ కిటుకు.”

అని స్వతంత్రాన్ని తన జేబులోదాచి, క్రమంగా కొంచెం కొంచెం తేలివిగా యిసున్నట్లు మాట్లాడుతున్నాడు.

మూడునెలలకిందట ఒక నాటకం కంపెనీ ఆమె హృదయ శాంతికేమోనన్నట్టు ఆవూరు వొచ్చింది. వాళ్ళ ముఖ్యనాటకం రోషనార. ఆ నాటకంలో శివాజీ ఏకపత్నివ్రతం చాలా నీతి బోధకమని నరసింహారావు భార్యనీ, చెల్లెల్ని నాటకానికి తీసి కెళ్లాడు. కాని వాళ్ళిద్దరికళ్ళూ, శివాజీ తీవిమీదనే వున్నాయి. ఆ ఆడవేషం వేసుకుని అప్పనాచార్యులు, శివాజీ మనసుని మార్చలేక పోయినాడు. తనే ఐతే అంతయోచనా! అనుకున్నది వాణి. అంత నిగ్రహంవున్న యోధుడి మనసునే చలింప చెయ్యాలి. తన హృదయంలోని ఆదర్శరూపాన్ని శివాజీతో సంక్రమింప చేసింది. నాటకరంగంమీద రోషనార, శివాజీ కోసంచేసే ప్రయత్నాలు చూస్తే, చక్కవర్తి ఔరంగజేబు చెల్లెలు కాదుకదా, బండిమనిషి మీరాగాడి చెల్లెలుకూడా అట్లా ప్రాధేయపడదు. అట్లా ప్రాధేయపడే ఆడదాన్ని శివాజీ కాదుకదా, లేక కోసయ్యకూడా తాకడు. కాని యీ ఆధ్యాత్మిక దేశంలో, యీ నాటికికూడా ప్రతియింటా పతివ్రతా శిరోమణులు వెలిసివున్నారు గనక, ఆ మదపిచ్చి యెవరికీ వెగటుగా తోచలేదు. ఆ రోషనారేగనక ఆ కొమ్ము బాదుకోటాలుమాని,

“నీకు యీ భారతదేశం సామ్రాజ్యాన్నిస్తాను. నన్ను రాణిని చేసుకుంటావా?” అని శివాజీకి బిజినెస్ ప్రాపోజిషన్ పెడితే,

శివాజీ,

“అవును, నా హిందూ దేశంకోసం ప్రాణాన్నే యిస్తానే! ఈ యేకపత్నిత్వాన్ని వొదులుకుంటేనేమి” అని, వొప్పకుంటాడనుకోండి.

ఇంకేముంది? ఆ కథ వ్రాసినవాడిని, తిట్లతో ఆశీర్వాదిస్తారు.

ఆ శివాజీ శీలభావ ప్రదర్శనానికి ముచ్చటవడి, అతను తనవలెనే వ్యాపారి బ్రాహ్మణుడని తెలుసుకుని, నరసింహారావు, శివాజీని భోజనానికి పిలిచాడు. తాంబూలం వేసుకుంటూ, నరసింహారావు,

“ మగవారి శీలమంటే ఆ విధంగా వుండాలండి. ఆడది మీదపడ్డా చలించని స్థయిర్యం కావాలి. ”

అంతో వుండగానే, అన్న వెనకనుంచి తలుపు సందులో నించి చూసే వాణివంక చూస్తున్నాడు అభినవ శివాజీ.

ఆ మర్నాడు నాటకం వాకంతా కిక్కిరిసి నిండింది. శివాజీ నాట్య కౌశల్యం అందరూ అద్భుతంగా పొగుడు కుంటున్నారు. కాని పదకొండయింది. తెరయెత్తలేదు. కనుక్కుంటే శివాజీ కనపట్లేదన్నారు. నరసింహారావుగారి చెల్లెలూ మర్నాటి నించి కనిపించలేదు. అర్థాంతంగా చదువుకోడానికని రాత్రి లక్ష్మీ పోయిందన్నారు, నరసింహారావు, యింటి ఆడవాళ్ళు.

ఆ మధ్యాన్న మే ఆవొక్క చూపుతోనే అర్థమయింది వాణికి, శివాజీ హృదయము నవనీత మృదులమని. తనని, చూసి నవనీత మృదులమయిందని భ్రమపడ్డది కాని, ఏ నిమషం నై నా పాప మా హృదయం నవనీత మృదులంగానే వుంటుందని తెలీదు. నాటకానికి వెళ్ళేగుంపుతో కలిసి, స్టేజి వెనకాలకి చేరుకుంది. చీకట్లో పక్క కర్టనులో నుంచుని చూస్తోంది నమయంకోసం. ఎవరో వొచ్చి, యెగాదిగాచూసి, యెవరని అడిగాడు. చేతిలో రూపాయిపెట్టి, మీసం తగిలించుకుంటున్న

శివాజీవేపు చూసి, ఆయన్ని పిలవమంది. రూపాయి కబురం దించింది చాలా జాగ్రత్తగా, వొచ్చాడు గుర్తించాడు శివాజీ.

“ ఏమిటిట్టా వొచ్చావు? ”

“ వొచ్చేశాను. ”

“ ఎందుకు. ”

తల వొంచుకుంది. ఎందుకు వొచ్చేసిందో ఆమెకేతెలీదు, ఈ సారిపోయ్యే స్త్రీలకు చాలా మందికి తెలీదు. లోకమంటే యేమిటో తెలీని పంజరాల్లో పెరగడంవల్ల, లోకం ఆకర్షణీయమైన అనేక వింతరంగులతో కనపడుతుంది. కటకటాల మధ్య నుంచి, సామాన్యపదార్థంకూడా అసాధారణ లావణ్యాన్ని ప్రదర్శిస్తుంది, పాపం, ఆశతోనిండిన వాళ్ల పిచ్చినేత్రాలకి. హృదయంలోనూ తన ప్రపంచం, పుస్తకాలు, వార్తలు, సినిమాలతో ప్రేరేపించే ఉద్రేకాలకు వాంఛలకు, తట్టుకోలేక, సామాన్య దినచర్య జీవరహితంగా తోచి, స్వేచ్ఛకోసం పెనగులాడి, తపనపడి, అమాంతం దూకుతారు, సంజరంలోంచి, నిస్సగుండంలోకి.

మానవ హృదయం కావడంచాత తమకు జీవితం ప్రసాదించని అద్భుతాలకోసం, కలలుకని, ఆశలుపడి, ఈ కుటుంబ ఆటంకాలు, ఈ సంఘ నిబంధనలు, ప్రేమించేవారి అభ్యంతరాలు, తమను, బంధిస్తున్నాయని భావించి, స్వర్గమూ, సౌందర్యమూ, ఆయింటి అవతల పక్కన, ఆరోఘ్ట దాటితేచాలు, సమస్త అనుభవాలూ, తమకోసం కాచుకుని వున్నాయని ధ్యానించు కుంటారు, పాపం! దీనికంతా ఈవాస్తవ ప్రపంచాన్ని చిత్రించని కథలూ, పురాణాలూ, నాటకాలూ కారణం.

“ఎందుకు వచ్చావు? వాణి!”

“మీకోసం” అంది.

అది నిజం కాదని ఆమెకే తెలీదు, పారిపోయిన ఆమె ఆత్మని వెతుక్కుంటూ వచ్చింది. అంతే.

“ఏమంటావు!”

ఆలోచిస్తోంది. అతనే అంతా తనకి సులభం చేస్తాడనీ, కర్తవ్యం చూపుతాడనీ అనుకుంది. కాని అతను తొందరపడు తున్నాడు.

“నేను వెళ్లాలి తరవాత మాట్లాడదాము.” ఎంత సులభంగా అన్నాడు ఆమాట! అతనికే! తరవాత అంటాడు తాను ఈలోపల యామె పోతుంది?

“కాదు ఇప్పుడేరండి వెళ్ళిపోదాము.”

జీవితానికంతా ఇదే, ఒక్కటే ఛాన్సు తనకి అతనికి, నిర్లక్ష్యమైన సంగతి ఆమె చూడటంలేదు. ఎంతసేపటికీ “తన వాంఛ, తప్పించుకోవాలనే తనకోర్కె, తన రొమాన్సు” ఇదే యోచన. అతను ఒక సాధనం, నిమిత్తమాత్రం. ఆ హృదయం లోని యెండగుడ్డికి నిప్పంటించిన సూత్రం అతను.

కాని ఆమె అందం, ఆమె తొందరా చూస్తున్నాడు అతను.

ఎక్కడో పూర్తిగా అతనికన్నా కూడా పురుషుల్ని అదే పనిగా, వృత్త అలవాటుగా ఎక్స్‌ప్లెట్ మొంటుకోసం రుచిచూసిన మామూలు స్త్రీలని తప్ప, యీవిధంగా తననేకోరి అనాఘాతంగా తనదగ్గరికి అడిగి వచ్చేవాళ్లు ఎవరున్నారు? అందులో

అంత ఆత్రుత పడుతోంది. బాగా మొహం మొత్తిన అతని రసికానుభవనానికి యీకొత్తపిల్ల కొత్తరుచి కలిగించింది.

“డబ్బు యింకా వీళ్ళివ్వలేదే?”

మాట్లాడకండా పర్సులో నోట్లు చూపింది. ..

“జంకకండీ. ఇది నాస్వంతం.”

“సరేలే, తరవాత?”

అబ్బా! ఎంతజాగ్రత్త యీమొగాళ్ళకి. అతనే తరవాత అని ప్రశ్నిస్తే, తను ఎంత ప్రశ్నించాలి?

తన కలల ప్రకారం జరగటంలేదు, చరిత్ర, సుందరమైన స్త్రీవచ్చి తనంతట తాను పురుషుణ్ణి వేడుకోడంవుంది. రోష నారా నాటకంలోనే వుంది. కాని పురుషుడు నీతి నియమాల వొంకన నిరాకరించడం మామూలుగాని, ఆర్థిక పద్ధతులమీద జంకలేదు. ఇదేమిటి యీ అభినవ శివాజీ ఇట్లాభయపడతాడు? ఇన్ని గారంటి లివ్వడం చాలా సిగ్గుగావుంది. కొంచెం ధైర్యం తక్కువ పిల్ల, కొంచెం మొండితనం యెక్కువగా లేనిపిల్ల, వెనక్కి వెళ్ళివుండును. కాని చిన్నప్పణ్ణించి సాహసవంతులైన ఝాన్సీ రాణి, మీరా, అహల్యాబాయి మొదలైన వీరవనితల చరిత్రల్ని మనసం చేసుకున్న వాణి, అన్న పట్టినపట్టు వొదలకూడదని ఎవరికి బోధించాడో ఆచెల్లెలు, వెనక్కి తగ్గలేదు. కొంచెం సమీట తొలిగించి కాసులదండా, పలకసర్లు చూపింది. అతను వాటి వెనకకూడా చూడాలని ప్రయత్నించాడు. దాంతో మన వరుడికి ఆమెమీద అద్భుతమైనమోహంకలిగింది. “పద” అన్నాడు.

అందువల్లనే ఆరాత్రి రోషనారా చూసేభాగ్యం నాటకాలు అవినీతికి పుట్టిళ్ళని లెక్కరిచ్చిన రామసోమయాజిగారికీ,

నాటకాలకి వెళ్ళిన స్త్రీలని వేశ్యలవలెచూసే రాజమ్మగారికి రోషనారాచూసి, ఉబలాటబడే భాగ్యం లేకపోయింది. టిక్కెట్ల డబ్బు వాపనుచెయ్యమని గోలచేసేగుంపు కాళ్ళు నలగతొక్తారు, డొక్కల్లో కుమ్మారు. రాజమ్మగారు ఎండినవారుగు- కాని లేకపోతే పాపం- నాటకం చూసే సరచా కొంత తీరేది.

విశాఖపట్నం సత్రంలో దిగారు. మూడురోజులు ఆమె తోనే గదిలో గడిపాడు అభినవ శివాజీ. ఆమెకీ కొంచెం వూపి రాడాలనిపించింది. అతనికి బైటపడాలనిపించింది. ఒకరితో ఒకరు ఆమాట అనడానికి భయం- ఎక్కడ ప్రేమపోయిందని రెండో వారు అంటారో అని. పలకసర్లు అమ్మితెస్తానని అతనువెళ్ళి సాయంత్రం దాకారాలేదు. ఆమె కాచుకుని కూచుంది వంట రిగా. ఇట్లా ఇతనితో జీవితమంతా గడపవలసిందేనా? ప్రేమ స్వేచ్ఛా అంటే యిదా అర్థం? ఇంతలో చీకీపోవడమా? ఏదో ఒక రాత్రికే, ఒక మధ్యాహ్నానికే అయితే హాయిగా వుంటుంది. జీవితమంతా అదేవే! అదికాక వేరే ఆనందం కనపడదు. చితికి మన్నన్నాళ్ళూ యిట్లా గడపవలసిందేనా? ఇంటి దగ్గర అమ్మతిట్లూ, అన్నయ్య డాబులూ, పిచికల అరువులూ, దాసిదాని తగాదాలూ చాలా ఆకర్షకంగా కనపడ్డాయి. తను పడ్డ నరాలబాధ ఎప్పుడు పారిపోదామా అనే తహతహ అన్ని మరచిపోయింది. సాయంత్రానికి అతనువొచ్చి డబ్బిచ్చాడు. రాత్రి సంతోషంగా గడిపారు. కాని మర్నాడు పగలంతా మళ్ళా మాయమైనాడు.

ఈ లోపల ఆసత్రంలోనే దిగిన వాళ్ళ దూరపుబంధువు సత్యనారాయణ వీళ్ళనిచూచి, చల్లగా యింటికి వ్రాశాడు.

రెండో రోజుకి నరసింహారావు వచ్చాడు. అన్నను చూడ గానే సంతోషంతో అతన్ని కావలించుకుని యెడ్చింది వాణి. మాట్లాడకుండా యింటికి తీసుకుపోయినాడు సాయంత్రం రైల్వేలో.

రైల్వేలో ఆలోచించుకుంది వాణి, యింటిదగ్గర తనను తన్ను డమూ, మాడ్చుడమూ, కాల్యుడమూ, యివన్ని చేస్తారుగావు నని. వెళ్ళి వెళ్ళడంలో బోరుమనియెడ్చి తల్లిమెడమీదపడ్డది.

“ఎంత చేశాడే, అమాయకురాలిని చేసి?” అని యెడ్చింది తల్లి.

కాని మర్నాటినించి యింటోవారి చూపులూ, సిని మాలు, పుస్తకాలు, స్నేహితులు, చివరికి వీధిలోకి తొంగిచూడ డంకూడా కట్టుపడేప్పటికి, ఆమెకే, ఒక్కసారి తనని వాతలు పెడి తేనే యింతకన్న నయమనిపించింది “ఇదేపుట్టింద్రామీకూ? నన్ను పారీపోనీరు, యింటోనూ వుండనీరు సరిగ్గా, ఎల్లాచావ నరా! పోనీ గుండుచేయించండ్రా కాళీ రామేశ్వరాలు తిరిగి వస్తాను, నా కాసులపేరు అమ్ముకుని!” అంది. ఆదిహల్యూమర్ మాత్రం విడవలేదు ఆ వాణిని. మళ్ళీ ఎప్పుడు పారీపోదామా, ఎవడన్నా దొడ్డిదోవనవొచ్చి తనని యెత్తుకుని పోకూడదా? అప్పుడు కనపడలేదుగాని, విశాఖపట్నం సత్రం, సముద్రం, కొండలు ఎంత అందంగా వున్నాయి, శివాజీ ఎంత రమ్యమైన వాడు, అతని కావలంతలు— అని యింకా ఎన్నెన్నో యోచించు కుంది— ఒక్క అనుభవమూ లేక కరువువాచి అన్నీ ఆనాలుగు రాత్రులే కాకపోతే, కొన్ని యీరాత్రులకు దాచుకోడానికి వీలుండకూడదా? పక్కగదిలో వొదినా, అన్నయ్యా ఎంత సంతోషంగా గడుపుతున్నారు— ఒక పక్కమీదనే?

కాని వాళ్ళిద్దరూ ఒకరికి రెండోవారు ఎప్పుడు వొదిలి
పోతారా, అని ద్వేషించుకుంటున్న సంగతి ఆమెకు తెలుసు,
పురుషుడికోసం అరిచే ఆమె నరాలకి !

అదీలోకం !
